

## ठळक बातम्या

- नेताजी सुभाषचंद्र बोस यांच्या १२८व्या जयंतीनिमित्त देशाचं अभिवादन
- दावोस जागतिक आर्थिक मंचाच्या वार्षिक परिषदेत महाराष्ट्रानं केले दोन दिवसांत १५ लाख ७० हजार कोटी रुपयांचे ५४ सामंजस्य करार
- अमेरिकेत जन्मसिद्ध नागरिकत्व रद्द करण्याच्या अध्यक्ष डोनाल्ड ट्रम्प यांच्या घोषणेविरोधात डेमोक्रेटिक पक्षाची सत्ता असलेली राज्यं आणि नागरी हक्क गटांची न्यायालयात धाव
- कुख्यात गुंड छोटा राजन याचा हस्तक डी. के. राव मुंबई पोलिसांच्या ताब्यात

## **आणि**

- रणजी करंडक क्रिकेट स्पर्धेच्या दुसऱ्या सत्राला आजपासून सुरुवात

<><><><><>

नेताजी सुभाषचंद्र बोस यांच्या १२८व्या जयंतीनिमित्त राष्ट्रपती द्रौपदी मुर्मू, उपराष्ट्रपती जगदीप धनखड आणि प्रधानमंत्री नरेंद्र मोदी यांनी आदरांजली अर्पण केली. नेताजींचा जन्मदिवस पराक्रम दिवस म्हणून साजरा केला जात आहे. नेताजी स्वातंत्र्यलढ्यातील सर्वात प्रेरणादायी नेत्यांपैकी एक होते, असं राष्ट्रपतींनी आपल्या संदेशात म्हटलं आहे. नेताजींनी लाखो लोकांना स्वातंत्र्यलढ्यात सहभागी होण्याची प्रेरणा दिली, स्वातंत्र्य मिळवण्यासाठीचा त्यांचा अथक लढा आणि आझाद हिंद फौजेचं त्यांचं साहसी नेतृत्व येणाऱ्या अनेक पिढ्यांना प्रेरित करत राहिल असं राष्ट्रपती म्हणाल्या.

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२३ जानेवारी २०२५ - गुरुवार

नेताजींचं समर्पण आणि आझाद हिंद फौजेची निर्मिती हा त्यांच्या शौर्याचा पुरावा आहे असं उपराष्ट्रपती जगदीप धनखड म्हणाले. तर नेताजी सुभाषचंद्र बोस यांचं स्वातंत्रलढ्यातील योगदान अतुलनीय आहे, असं प्रधानमंत्री नरेंद्र मोदी यांनी सांगितलं. संविधान सदनाच्या सेंट्रल हॉलमध्ये प्रधानमंत्र्यांनी नेताजी सुभाषचंद्र बोस यांच्या प्रतिमेला अभिवादन केलं. लोकसभेचे सभापती ओम बिर्ला, संरक्षण मंत्री राजनाथ सिंह, राज्यसभेचे विरोधी पक्षनेते मल्लिकार्जुन खर्गे यांनीही नेताजी सुभाषचंद्र बोस यांना आदरांजली वाहिली.

दरम्यान, नेताजी सुभाषचंद्र बोस यांच्या जयंतीनिमित्त त्यांच्या जन्मस्थानी ओदिशातल्या कटक इथं सांस्कृतिक मंत्रालयाकडून तीन दिवसांचा उत्सव आयोजित केला जाणार आहे.

शिवसेनेचे संस्थापक **बाळासाहेब ठाकरे** यांच्या जयंतीनिमित्त प्रधानमंत्री नरेंद्र मोदी यांनी आदरांजली अर्पण केली. बाळासाहेब ठाकरे त्यांच्या लोककल्याण आणि महाराष्ट्राच्या विकासासाठीच्या वचनबद्धतेबद्दल ओळखले जातात, असं प्रधानमंत्री म्हणाले.

महाराष्ट्राचे **राज्यपाल** सी. पी. राधाकृष्णन यांनीही नेताजी सुभाषचंद्र बोस आणि बाळासाहेब ठाकरे यांना जयंतीनिमित्त राजभवन इथं आदरांजली वाहिली.

<><><><><>

भारतीय निवडणूक आयोगाने नवी दिल्ली इथं दोन दिवसांच्या आंतरराष्ट्रीय परिषदेचं आयोजन आजपासून केलं आहे. परिषदेच्या उद्घाटनाला मुख्य निवडणूक आयुक्त राजीव कुमार यांची उपस्थिती होती. जगातल्या इतर निवडणूक यंत्रणांच्या अध्यक्ष आणि सरचिटणीस यांच्यासह तेरा निवडणूक व्यवस्थापन संस्थांचे

जवळपास ३० प्रतिनिधी या परिषदेला उपस्थित आहेत. निवडणूक व्यवस्थापनामध्ये येणाऱ्या अडचणींविषयी या परिषदेत चर्चा होणार आहे.

लोकशाही देशातील निवडणुकीचं भवितव्य हे तंत्रज्ञानाच्या प्रगतीवर, राजकीय प्रचारात, निवडणूक कार्यपद्धतीत कृत्रिम बुद्धीमत्तेचा वापर यावर अवलंबून आहे, असं मुख्य निवडणूक आयुक्त राजीव कुमार यावेळी म्हणाले.

<><><><><>

स्विट्झर्लंडमध्ये दावोस इथं सुरु असलेल्या जागतिक आर्थिक मंचाच्या वार्षिक परिषदेत महाराष्ट्रानं दोन दिवसांत १५ लाख ७० हजार कोटी रुपयांच्या ५४ सामंजस्य करारांवर स्वाक्षरी केली आहे. मुख्यमंत्री देवेंद्र फडणवीस यांनी काल विविध उद्योगसमूहांशी बैठकीचं सत्र सुरु ठेवलं होतं. या करारांमुळं अंदाजे १६ लाख रोजगार निर्मितीची अपेक्षा आहे. त्यापैकी एक महत्त्वाचा करार एमएसएन होल्डिंग्स लिमिटेडसोबत झाला असून, त्यात राज्याच्या 'अल्ट्रा मेगा प्रोजेक्ट' उपक्रमांतर्गतच्या प्रगत लिथियम बॅटरी आणि सेल उत्पादन प्रकल्प स्थापन करण्याच्या योजनेचा समावेश आहे. यामुळे विदर्भाच्या विकासावर लक्ष केंद्रीत करून ८ हजार ७६० प्रत्यक्ष आणि अप्रत्यक्ष रोजगार निर्मिती करण्याचा उद्देश आहे. रिलायन्स कंपनीबरोबर झालेल्या करारामुळे पेट्रोरसायनं, पॉलिस्टर, अक्षय ऊर्जा, जैवऊर्जा, हरित हायड्रोजन, आदरातिथ्य आणि स्थावर मालमत्ता इत्यादी उद्योग क्षेत्रात ३ लाख कोटी रुपयांपेक्षा जास्त गुंतवणूक होण्याची अपेक्षा आहे. तर ॲमेझॉन कंपनी देखील महाराष्ट्रात ७१ हजार ७९५ कोटी रुपयांची मोठी गुंतवणूक करणार असून त्यातून ८३ हजार १०० रोजगारांची निर्मिती होणार आहे.

गेल्या दोन दिवसांत झालेल्या करारांमधून राज्याच्या सर्व भागात गुंतवणूक केली जात असून त्यामुळे समतोल विकासाचा उद्देश साध्य होईल असं चित्र निर्माण

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२३ जानेवारी २०२५ - गुरुवार

झालं आहे. राज्याची अर्थव्यवस्था १ ट्रिलियन डॉलर्स करण्याचे उद्दीष्ट साध्य करण्यावर मुख्यमंत्र्यांनी भर दिला आहे.

याशिवाय ह्युंदाई, डीपी वर्ल्ड, सिस्को, ब्रिटनचे माजी प्रधानमंत्री टोनी ब्लेअर, एन. टी. टी. डाटा या कंपन्यांच्या वरिष्ठ अधिकाऱ्यांसोबत मुख्यमंत्री फडणवीस आणि उद्योगमंत्री उदय सामंत यांनी काल चर्चा केली. या कंपन्यांही राज्यात गुंतवणूक करण्यासाठी इच्छुक आहेत.

<><><><><>

नागपूर आणि आसपासच्या परिसरातली दीक्षाभूमी, ताजबाग तसंच रामटेक आणि इतर धार्मिक स्थळं यांच्या विकासाबाबत लवकरच बैठका घेऊन उपाययोजना करणार असल्याचं महाराष्ट्राचे महसूल मंत्री चंद्रशेखर बावनकुळे यांनी आज सांगितलं. नागपूरच्या प्रेस क्लब तर्फे आयोजित सत्कार आणि पत्रकारांशी संवाद कार्यक्रमात ते बोलत होते. दावोस मध्ये झालेल्या करारांच्या माध्यमातून राज्य अधिक जोमाने प्रगती करेल असं विश्वास त्यांनी व्यक्त केला.

<><><><><>

अमेरिकेत जन्मसिद्ध नागरिकत्व रद्द करण्याच्या योजनेबद्दल डेमोक्रॅटिक पक्षाची सत्ता असलेली राज्यं आणि नागरी हक्क गटांच्या युतीनं अमेरिकेचे अध्यक्ष डोनाल्ड ट्रम्प यांच्यावर खटला दाखल केला आहे. कोलंबिया आणि सॅन फ्रान्सिस्को शहरासह २२ डेमोक्रॅटिक पक्षाच्या नेतृत्वाखालील राज्यांनी बोस्टन आणि सिएटल इथल्या संघीय न्यायालयांमध्ये हे खटले दाखल केले. ट्रम्प यांनी पदभार स्वीकारल्यानंतर काही तासांतच अमेरिकेतील स्थलांतराला नियंत्रित करण्याच्या उद्देशानं एकगट्टा कार्यकारी आदेश जारी केले. अध्यक्षांनी आपल्या

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२३ जानेवारी २०२५ - गुरुवार

अधिकारांचं उल्लंघन केलं आहे आणि अमेरिकेच्या भूमीवर जन्मलेल्या कोणालाही आपोआप नागरिकत्व देण्याची पद्धत रद्द करण्याचा प्रयत्न करून अमेरिकन संविधानाचं उल्लंघन केल्याचा आरोप या खटल्यांमध्ये करण्यात आला आहे.

<><><><><>

कुख्यात गुंड छोटा राजन याचा हस्तक डी. के. राव याच्यासह सहा जणांना मुंबई पोलिसांच्या गुन्हे शाखेनं खंडणी प्रकरणी अटक केली आहे. एका हॉटेल मालकाला जीवे मारण्याची धमकी देऊन अडीच कोटी रुपयांची खंडणी मागितल्याचा आरोप त्यांच्यावर आहे. गुन्हे शाखेच्या खंडणीविरोधी पथकानं त्यांच्याविरुद्ध एफआयआर दाखल केला आहे.

<><><><><>

महाराष्ट्रात जळगाव जिल्ह्यात परधाडे स्थानकाजवळ काल संध्याकाळी झालेल्या रेल्वे अपघातात मृतांची संख्या १३ झाली आहे. त्यातल्या १० जणांची ओळख पटली असून त्यात एक लहान मूल आणि तीन महिलांचा समावेश आहे.

शेजारच्या डब्यात आग लागल्याची अफवा पसरल्यामुळं अपघातग्रस्त डब्यातल्या अनेकांनी गाडीतून बाहेर उड्या मारल्या आणि ते भरधाव वेगाने येणाऱ्या कर्नाटक एक्सप्रेसखाली सापडले असं उपमुख्यमंत्री अजित पवार यांनी आज वार्ताहरांना सांगितलं. आपत्ती व्यवस्थापन मंत्री गिरिश महाजन, आणि पाणीपुरवठा मंत्री गुलाबराव पाटील, यांनी घटनास्थळी भेट दिली.

जळगाव जिल्हाधिकारी कार्यालयातील ०२५७- २२ १७ १९३ क्रमांकावर हेल्पलाईन सेवा उपलब्ध करण्यात आली आहे. मदत कार्य रात्री उशिरापर्यंत सुरू होतं. अपघातामुळं मुंबईकडून येणाऱ्या जाणाऱ्या सुमारे ८ गाड्या दीड ते दोन तास

आकाशवाणी मुंबई  
राष्ट्रीय बातमीपत्र - दुपारी १.३० वाजता  
२३ जानेवारी २०२५ - गुरुवार

खोळंबल्या होत्या. मात्र आता रेल्वे वाहतूक पूर्ववत झाल्याचं पवार यांनी सांगितलं. मुख्यमंत्री देवेंद्र फडणवीस यांनी या दुर्घटनेबाबत दुःख व्यक्त करत मृतांच्या वारसांना ५ लाख रुपये आर्थिक साहाय्य जाहीर केलं. राष्ट्रपती, पंतप्रधान, गृहमंत्र्यांनी या दुर्घटनेबद्दल दुःख व्यक्त केलं आहे.

<><><><><>

रणजी करंडक क्रिकेट स्पर्धेच्या दुसऱ्या सत्राला आजपासून सुरुवात झाली. अजिंक्य रहाणेच्या नेतृत्वात खेळणाऱ्या मुंबई संघाचा सामना आज जम्मू-काश्मीर संघाशी सुरू झाला. या सामन्यात नाणेफेक जिंकून मुंबई संघाने प्रथम फलंदाजीचा निर्णय घेतला. मात्र, शार्दुल ठाकूरचं अर्धशतक वगळता अन्य कोणत्याही फलंदाजाला यश न आल्याने मुंबई संघाची सुरुवात खराब झाली. रोहित शर्मा, यशस्वी जयस्वाल, श्रेयस अय्यर, अजिंक्य रहाणे हे झटपट तंबूत परतल्याने मुंबईचा पहिला डाव गडगडला आहे.